



# စိုက်ပျိုးရေး၊ မွေးမြူရေးနှင့် ဆည်မြောင်းဝန်ကြီးဌာန စီမံကိန်းဦးစီးဌာန



## စိုက်ပျိုးစီးပွားသတင်းလွှာ

အမှတ်စဉ် (၂၆/ ၂၀၂၅)

၂၀၂၅ ခုနှစ်၊ ဒီဇင်ဘာလ(၁၂) ရက်

| ၁၂- ၁၂- ၂၀၂၅           |                           |
|------------------------|---------------------------|
| ငွေကြေး<br>အမျိုးအစား  | ငွေလဲလှယ်နှုန်း<br>(ကျပ်) |
| ဒေါ်လာ                 | ၂,၁၀၀.၀                   |
| ယူရို                  | ၂,၄၆၄.၆၇                  |
| စင်္ကာပူဒေါ်လာ         | ၁,၆၂၆.၅၂                  |
| စတာလင်ပေါင်            | ၂,၈၀၉.၉၁                  |
| ဂျပန်ယန်း<br>(၁၀၀)     | ၁,၃၄၈.၇၉                  |
| တရုတ်ယွမ်              | ၂၉၇.၆၄                    |
| ဟောင်ကောင်<br>ဒေါ်လာ   | ၂၆၉.၇၇                    |
| အိန္ဒိယရူပီး           | ၂၃.၂၄                     |
| ကိုရီးယားဝမ်<br>(၁၀၀)  | ၁၄၂.၂၃                    |
| မလေးရှား<br>ရင်းဂစ်    | ၅၁၃.၁၃                    |
| ဖိလစ်ပိုင်ပီဆို        | ၃၅.၅၅                     |
| ရုရှားရူဘယ်            | ၂၆.၃၈                     |
| ထိုင်းဘတ်              | ၆၆.၃၈                     |
| ဗီယက်နမ်ဒေါင်<br>(၁၀၀) | ၇.၉၈                      |

### သတင်းခေါင်းစဉ်များ

#### ■ စိုက်ပျိုးရေး၊ မွေးမြူရေးနှင့် ရေထွက်ပစ္စည်းဆိုင်ရာသတင်းများ

- အိန္ဒိယနိုင်ငံသည် ကိုယ်တိုင်ဖူလုံမှုရှိသော်လည်း အနီးအနားနိုင်ငံများမှ ကွမ်းသီး တင်သွင်းမှု မြင့်တက်လာ
- ရုရှားမှ တရုတ်သို့ ဝက်သားတင်ပို့မှု ၈၄ ရာခိုင်နှုန်း တိုးတက်
- ရုရှားမှ တရုတ်သို့ ကြက်သားတင်ပို့မှု ၁၅ ရာခိုင်နှုန်းတိုးတက်
- ရုရှားသည် အိန္ဒိယမှ သွင်းကုန် တိုးမြှင့်တင်သွင်းနိုင်ရန် ရည်ရွယ်

#### ■ အထွေထွေသတင်းများ

- ရုရှားနှင့် ထိုင်းနိုင်ငံတို့ ဒစ်ဂျစ်တယ်ယွမ် ပလက်ဖောင်းကို အသုံးပြု၍ ငွေပေး ချေမှုဆိုင်ရာများ ဆောင်ရွက်နေ

လယ်ယာစီးပွားနှင့်  
ကုန်သွယ်မှုဌာနခွဲ  
စီမံကိန်းဦးစီးဌာန  
ရုံးအမှတ် (၁၅)  
ဖုန်း-၀၆၇-၃၄၁၀၆၈၄

Email-  
misdop.moali@gmail.com

## အိန္ဒိယနိုင်ငံသည် ကိုယ်တိုင်ဖူလုံမှုရှိသော်လည်း အနီးအနားနိုင်ငံများမှ ကွမ်းသီးတင်သွင်းမှု မြင့်တက်လာ

အိန္ဒိယနိုင်ငံတွင် ပြည်တွင်း ကွမ်းသီးကဏ္ဍမှ သက်ဆိုင်သူများက ကွမ်းသီးတင်သွင်းမှုအပေါ် စိုးရိမ်မှုများ ဖော်ပြနေချိန်တွင် ဗဟိုအစိုးရမှ ပေးအပ်ထားသော နောက်ဆုံးအချက်အလက်များအရ ဘင်္ဂလားဒေ့ရှ်နိုင်ငံ၊ သီရိလင်္ကာနိုင်ငံ၊ မြန်မာနိုင်ငံနှင့် အင်ဒိုနီးရှားနိုင်ငံတို့သည် အိန္ဒိယနိုင်ငံသို့ အဆိုပါ ကုန်ပစ္စည်းတင်ပို့ရာတွင် ဦးဆောင်လျက်ရှိကြောင်း The Hindu Businessline သတင်းဌာနက ယခုလ ၂ ရက်က ဖော်ပြသည်။

ယခုလ ၂ ရက် (အင်္ဂါနေ့)တွင် ကုန်သွယ်ရေးနှင့် စက်မှုဝန်ကြီးဌာန ပြည်ထောင်စုဝန်ကြီး Piyush Goyal သည် လော့ခ်ဆဘာ (အောက်လွှတ်တော်) သို့ အိန္ဒိယနိုင်ငံသည် ၂၀၂၄-၂၅ ဘဏ္ဍာနှစ်အတွင်း ကွမ်းသီး ၄၂,၂၃၆ ဒသမ ၀၂ တန်ကို ရှုပီး ၁၂၀၈ ဒသမ ၃၄ ကုဋေ (အမေရိကန်ဒေါ်လာ ၁၄၃ ဒသမ ၄၅ သန်း) တန်ဖိုးဖြင့် တင်သွင်းခဲ့ပြီး ၂,၃၉၆ ဒသမ ၂၆ တန်ကို ရှုပီး ၁၀၅ ဒသမ ၈၄ ကုဋေ (အမေရိကန် ဒေါ်လာ ၁၂ ဒသမ ၅၅ သန်း) တန်ဖိုးဖြင့် တင်ပို့ခဲ့ကြောင်း အသိပေးပြောကြားခဲ့သည်။

ယင်းမတိုင်မီ တစ်ရက်အလို တနင်္လာနေ့တွင် ဒက်ရှီနာ ကန်နာဒါ (Dakshina Kannada) မှ ပါလီမန်အမတ် Captain Brijesh Chowta သည် ဖွံ့ဖြိုးမှုအနည်းဆုံးနိုင်ငံများ (LDCs) မှ ကွမ်းသီးများ အကြီးအကျယ်တင်သွင်းမှုနှင့် ပြည်တွင်းကွမ်းသီးဈေးကွက်၊ တောင်သူများအပေါ် သက်ရောက်မှုရှိနေသည်ကို မီးမောင်းထိုးပြခဲ့ကြောင်း သိရသည်။

### သုည အကောက်ခွန် (Zero customs duty)

ဝန်ကြီး၏ ဖြေကြားချက်အရ အိန္ဒိယနိုင်ငံသည် ၂၀၂၄-၂၅ ဘဏ္ဍာနှစ်တွင် ဘင်္ဂလားဒေ့ရှ်နိုင်ငံမှ ကွမ်းသီး ၁၂,၁၅၅ ဒသမ ၄၀ တန်ကို ရှုပီး ၄၄၇ ဒသမ ၇၆ ကုဋေ (အမေရိကန်ဒေါ်လာ ၅၃ ဒသမ ၀၆ သန်း) တန်ဖိုးဖြင့် တင်သွင်းခဲ့ပြီး သီရိလင်္ကာနိုင်ငံမှ တန် ၈,၃၅၃ ဒသမ ၇၀ ကို ရှုပီး ၃၀၃ ဒသမ ၇၀ ကုဋေ (အမေရိကန်ဒေါ်လာ ၃၅ ဒသမ ၉၇ သန်း) တန်ဖိုးဖြင့်လည်းကောင်း၊ မြန်မာနိုင်ငံမှ ၇,၅၆၉ ဒသမ ၀၃ တန်ကို ရှုပီး ၂၇၈ ဒသမ ၂၄ ကုဋေ (အမေရိကန်ဒေါ်လာ ၃၃ ဒသမ ၂၀ သန်း) တန်ဖိုးဖြင့်လည်းကောင်း၊ အင်ဒိုနီးရှားနိုင်ငံမှ ၁၁,၅၈၉ ဒသမ ၅၆ တန်ကို ရှုပီး ၁၂၉ ဒသမ ၃၅ ကုဋေ (အမေရိကန်ဒေါ်လာ ၁၅ ဒသမ ၃၆ သန်း) တန်ဖိုးဖြင့်လည်းကောင်း တင်သွင်းခဲ့ကြောင်း သိရသည်။

ပြီးခဲ့သည့် တနင်္လာနေ့တွင် လော့ခ်ဆဘာ (အောက်လွှတ်တော်) ၌ စည်းမျဉ်း ၃၇၇ အရ အဆိုပါကိစ္စကို တင်ပြရာတွင် Capt Chowta က ဖွံ့ဖြိုးမှုအနည်းဆုံးနိုင်ငံများ (LDCs) အချို့သည် အိန္ဒိယနိုင်ငံ၏ အကောက်ခွန်ကင်းလွတ်ခွင့်၊ အရေအတွက် ကန့်သတ်ချက်ကင်းလွတ်ခွင့် (DFQF) ဦးစားပေး ကုန်သွယ်မှုအစီအစဉ်အောက်တွင် သုညအကောက်ခွန်ကို ခံစားခွင့်ရရှိနေကြောင်း ပြောကြားခဲ့သည်။ အဆိုပါ DFQF သည် မူလက ဖွံ့ဖြိုးမှုအနည်းဆုံးနိုင်ငံများ၏ စီးပွားရေးကို အထောက်အကူပြုရန် ရည်ရွယ်ထားသော ပြဋ္ဌာန်းချက်ဖြစ်သော်လည်း ယခုအခါ အိန္ဒိယတောင်သူများကို ထိခိုက်စေသည့် ပုံစံဖြင့် အလွဲသုံးစား ပြုခြင်းခံနေရကြောင်း ၎င်းက ပြောကြားခဲ့သည်။

အိန္ဒိယနိုင်ငံသည် ကွမ်းသီးထုတ်လုပ်မှုတွင် ကိုယ်တိုင်ဖူလုံမှုရှိကြောင်း ဖော်ပြပြီး ၂၀၂၃-၂၄ ဘဏ္ဍာနှစ်တွင် တန်ချိန် ၁၄ သိန်းခန့် ထုတ်လုပ်ခဲ့ကြောင်း ၎င်းက ပြောကြားခဲ့သည်။ ယင်းအနက် Karnataka ပြည်နယ်တစ်ခုတည်းကပင် တန်ချိန် ၁၀ သိန်းနီးပါး ပံ့ပိုးပေးခဲ့ကြောင်း၊ သို့သော်လည်း ဤသို့ရှိနေသော်ငြားလည်း သုည-အခွန် တင်သွင်းကုန် အမြောက်အမြားသည် နိုင်ငံအတွင်းသို့ ဆက်လက်ဝင်ရောက်နေဆဲဖြစ်ပြီး အဓိက စိုက်ပျိုးရေးဒေသများရှိ တောင်သူများ၏ ယှဉ်ပြိုင်နိုင်စွမ်းကို ထိခိုက်စေသည့် မမျှတသော ဈေးနှုန်းကွာဟမှုကို ဖြစ်ပေါ်စေကြောင်း ၎င်းမှ ပြောကြားခဲ့သည်။

### **DFQF အကျိုးခံစားခွင့်များမှ ကွမ်းသီးကို ဖယ်ထုတ်ရန်**

Capt Chowta က ပုံမှန် ကွမ်းသီးတင်သွင်းမှုများတွင် အခြေခံ အကောက်ခွန် ၁၀၀ ရာခိုင်နှုန်း ကောက်ခံကြောင်း၊ သို့သော် DFQF ကင်းလွတ်ခွင့်သည် အဆိုပါကာကွယ်မှုကို လုံးဝပျက်ပြယ်စေကြောင်း ပြောကြားခဲ့သည်။ ယင်းအားနည်းချက်ကြောင့် ကွမ်းသီးဈေးနှုန်းများ ကျဆင်းခြင်း၊ ဈေးကွက်မတည်ငြိမ်ခြင်းနှင့် အဆိုပါသီးနှံအပေါ် မှီခိုနေရသော တောင်သူ သိန်းပေါင်းများစွာတို့၏ စီးပွားရေးဆိုင်ရာ စိုးရိမ်ပူပန်မှုများ ဖြစ်ပေါ်လာကြောင်း ပြောကြားခဲ့သည်။

Captain Chowta သည် ဘဏ္ဍာရေးဝန်ကြီးဌာန ပြည်ထောင်စုဝန်ကြီး Nirmala Sitharaman နှင့် Piyush Goyal တို့ထံသို့လည်း ကွမ်းသီးအား DFQF အကျိုးခံစားခွင့်များမှ ဖယ်ထုတ်ရန်နှင့် ဖွံ့ဖြိုးမှု အနည်းဆုံးနိုင်ငံများ (LDCs) မှ တင်သွင်းမှုများအပေါ် ပုံမှန်အကောက်ခွန် ပြန်လည်သတ်မှတ်ရန် တောင်းဆိုသည့် အသေးစိတ်တင်ပြချက်များကို ပေးပို့ခဲ့ကြောင်း သိရသည်။

အိန္ဒိယနိုင်ငံသည် ဖွံ့ဖြိုးမှုအနည်းဆုံးနိုင်ငံများ၏ စီးပွားရေးကို ဆက်လက်ပံ့ပိုးရန် ကတိပြုထားသော်လည်း ယင်းကဲ့သို့သော အခွင့်အရေးများသည် အိန္ဒိယတောင်သူများ၏ စီးပွားရေးလုံခြုံရေးကို ထိခိုက်စေခြင်းမရှိစေရဟု ၎င်းက အလေးထား ပြောကြားခဲ့သည်။

“DFQF ကင်းလွတ်ခွင့်သည် ရည်ရွယ်ချက်မရှိဘဲ ကွမ်းသီးစုပုံတင်ပို့ခြင်း (dumping) အတွက် တံခါးဖွင့်ပေးခဲ့ပြီး ကျွန်ုပ်တို့၏ တောင်သူများ၊ အထူးသဖြင့် ဈေးနှုန်းမတည်ငြိမ်မှုကို ရင်ဆိုင်နေရသော ဒက်ရှိနာကန်နာဒါရှိ တောင်သူများအား ဆုံးရှုံးမှုများ ဆိုးရွားစွာ ဖြစ်ပေါ်စေခဲ့ပါတယ်။ အိန္ဒိယနိုင်ငံသည် ကွမ်းသီးထုတ်လုပ်မှုတွင် လုံးဝ ကိုယ်တိုင်ဖူလုံမှုရှိသော်လည်း ကျွန်ုပ်တို့၏ ဈေးကွက်များသည် သုည-အခွန် တင်သွင်းမှုများကြောင့် မတည်ငြိမ်မှုများ ဖြစ်ပေါ်နေပါတယ်။ ဒက်ရှိနာကန်နာဒါနှင့် အခြားကွမ်းသီးစိုက်ပျိုးသည့် ဒေသများရှိ တောင်သူသိန်းပေါင်းများစွာတို့၏ အသက်မွေးဝမ်းကျောင်းမှုကို ကာကွယ်ရန်အတွက် ကွမ်းသီးအား DFQF အကျိုးခံစားခွင့်များမှ ချက်ချင်းဖယ်ထုတ်ပေးပါရန် အစိုးရအား တိုက်တွန်းအပ်ပါတယ်” ဟု ၎င်းက ပြောကြားခဲ့သည်။

သို့ပါ၍ အိန္ဒိယနိုင်ငံ၏ ပြည်တွင်း ကွမ်းသီးဈေးကွက်တွင် ဈေးနှုန်းမတည်ငြိမ်မှုများ ဖြစ်ပေါ်နေခြင်းကြောင့် မြန်မာနိုင်ငံအပါအဝင် ဖွံ့ဖြိုးမှုအနည်းဆုံးနိုင်ငံများ (LDCs) မှ တင်သွင်းမှုများကို DFQF အစီအစဉ်မှ ဖယ်ထုတ်ရန် တောင်းဆိုမှုများ မြင့်တက်လာကြောင်း တွေ့ရှိရပါသည်။ လက်ရှိတွင် မြန်မာနိုင်ငံသည် DFQF အရ သုညအကောက်ခွန် (အကောက်ခွန်ကင်းလွတ်ခွင့်) ဖြင့် တင်ပို့ခွင့်ရရှိနေခြင်းကြောင့် အိန္ဒိယဈေးကွက်တွင် ကြီးမားသော ယှဉ်ပြိုင်မှုအားသာချက်ကို ရရှိထားပါသည်။ သို့သော် အကယ်၍ အိန္ဒိယအစိုးရက ကွမ်းသီးကို DFQF မှ ဖယ်ရှားလိုက်ပါက မြန်မာ့ကွမ်းသီးတင်ပို့မှုသည် ၁၀၀ ရာခိုင်နှုန်း အကောက်ခွန်နှုန်းထားကို ရင်ဆိုင်ရမည်ဖြစ်ပြီး ဈေးကွက်ဝင်ရောက်ခွင့်ကို ဆိုးရွားစွာ ထိခိုက်စေမည်ဟု သုံးသပ်ရပါသည်။ ထို့ကြောင့် မြန်မာနိုင်ငံအနေဖြင့် ကွမ်းသီးတင်ပို့မှုအတွက် အခြားသော ဈေးကွက်ဝင်ရောက်ခွင့် လမ်းကြောင်းများ သို့မဟုတ် တန်ဖိုးမြှင့်ထုတ်ကုန်များ ဖန်တီးရန်မဟာဗျူဟာများ ကြိုတင်ပြင်ဆင်ထားသင့်ကြောင်း သိရှိနိုင်ပါရန် တင်ပြအပ်ပါသည်။

ကောင်းထွဋ်အောင်၊ စီးပွားရေးသံမှူး

ကော်လံကတ္တာ

Source: The Hindu Businessline, Arecanut imports from nearby countries rise despite India's self-sufficiency, December 2, 2025.

.....

## ရုရှားမှ တရုတ်သို့ ဝက်သားတင်ပို့မှု ၈၄ ရာခိုင်နှုန်း တိုးတက်

၂၀၂၅ ခုနှစ်တွင် ရုရှားနိုင်ငံသည် တရုတ်နိုင်ငံသို့ ဝက်သားတန်ချိန် ၇၅,၀၀၀ မှ ၈၀,၀၀၀ အထိ တင်ပို့နိုင်ကြောင်း၊ ယခင်နှစ်တွင် တန်ချိန် ၄၀,၀၀၀ သာ တင်ပို့နိုင်ခဲ့ကြောင်း ရုရှားဝက်မွေးမြူရေးသမဂ္ဂ၏ ဥက္ကဋ္ဌ Mr. Yury Kovalev က ပြောကြားခဲ့သည်။

တရုတ်အာဏာပိုင်အဖွဲ့အစည်းမှ အရည်အချင်းပြည့်မီသည်ဟု အတည်ပြုထားသော ရုရှား ဝက်သားတင်ပို့သည့်ကုမ္ပဏီအရေအတွက် နည်းပါးလွန်းပြီး လာမည့်နှစ်တွင် ကုမ္ပဏီများစာရင်း တိုးလာမည်ဟု Mr. Yury Kovalev က မျှော်လင့်ထားသည်။

၂၀၀၈ ခုနှစ်မှစ၍ ရုရှားတင်ပို့မှုအပေါ် သက်ရောက်ခဲ့သော အာဖရိကဝက်တုပ်ကွေး ရောဂါ ကန့်သတ်ချက်များကို ၂၀၂၃ ခုနှစ် စက်တင်ဘာလတွင် တရုတ်က ရုပ်သိမ်းခဲ့သည်။ ရုရှားမှ တရုတ်သို့ တင်ပို့မည့်ဝက်သားအတွက် စစ်ဆေးခြင်း၊ သီးသန့်ခွဲခြားခြင်းနှင့် ကုသရေးလိုအပ်ချက်များဆိုင်ရာသဘောတူညီချက်စာချုပ်ကို ၂၀၂၃ ခုနှစ် ဒီဇင်ဘာလတွင် လက်မှတ်ရေးထိုးခဲ့သည်။ ၂၀၂၄ ခုနှစ် ဖေဖော်ဝါရီတွင် တရုတ်အာဏာပိုင်အဖွဲ့အစည်းက ရုရှားကုမ္ပဏီသုံးခုအား တရုတ်သို့ ဝက်သားတင်ပို့ရန် အရည်အချင်းပြည့်မီကြောင်း အတည်ပြုခဲ့သည်။

၂၀၂၅ ခုနှစ်တွင် ရုရှား၏ ဝက်သားနှင့် ဝက်ထွက်ကုန်များ တင်ပို့မှုသည် တန်ချိန် ၄ သိန်းအထိ ရောက်ရှိရန် ခန့်မှန်းထားပြီး ရုရှားသည် ကမ္ဘာ့ထိပ်တန်းဝက်သားတင်ပို့သည့် နိုင်ငံ ၅ ခုစာရင်းတွင် ပါဝင်နိုင်ကြောင်း ရုရှား Agroexport စင်တာက မျှော်မှန်းထားသည်။ လက်ရှိတွင် ဇန်နဝါရီလမှ အောက်တိုဘာလအထိ ၁၀ လအတွင်း အဆိုပါထုတ်ကုန် တန်ချိန် ၃၂၄,၀၀၀ ကျော် တင်ပို့ခဲ့ပြီးဖြစ်သည်။ ၂၀၂၄ ခုနှစ်တွင် ရုရှား၏ ဝက်သားနှင့် ဝက်ထွက်ကုန်များ တင်ပို့မှုသည် တန်ချိန် ၃၂၀,၀၀၀ ရှိခဲ့သည်။

ရုရှား၏ ဝက်သားနှင့် ဝက်ထွက်ကုန်များ အဓိကတင်ပို့သည့် နိုင်ငံများမှာ ဘယ်လာရစ် (ယခင်ကာလနှင့် နှိုင်းယှဉ်ပါက ၃၃ ရာခိုင်နှုန်းတိုးတက်)၊ ဗီယက်နမ် (၁၃ ရာခိုင်နှုန်းတိုးတက်)၊ တရုတ် (၈၄ ရာခိုင်နှုန်းတိုးတက်)၊ အာမေးနီးယား (၁၄ ရာခိုင်နှုန်း တိုးတက်) နှင့် ကာဇက်စတန် (၆၉ ရာခိုင်နှုန်းတိုးတက်) တို့ ဖြစ်ကြောင်း သိရသည်။

ခွန်မျိုးသူ၊ စီးပွားရေးသံမှူး

မော်စကို

Source : <https://www.interfax.ru/business/1060424>

## ရုရှားမှ တရုတ်သို့ ကြက်သားတင်ပို့မှု ၁၅ ရာခိုင်နှုန်းတိုးတက်

၂၀၂၅ ခုနှစ်၊ ဇန်နဝါရီလမှ အောက်တိုဘာလအတွင်း ရုရှားမှ တရုတ်သို့ ကြက်သားနှင့် ကြက်ထုတ်ကုန်များ တင်ပို့မှုသည် ပမာဏတန်ချိန်အားဖြင့် ၁၅ ရာခိုင်နှုန်း၊ တန်ဖိုးအားဖြင့် ၁၀ ရာခိုင်နှုန်း တိုးတက်ခဲ့ကြောင်း ရုရှား Agroexport စင်တာက သတင်းထုတ်ပြန်ခဲ့သည်။

တရုတ်နိုင်ငံ၏ စာရင်းအရ အဆိုပါကာလအတွင်း တရုတ်သည် ရုရှားနိုင်ငံမှ ကြက်သားတန်ချိန် ၁၃၄,၀၀၀ တန် (တန်ဖိုး အမေရိကန်ဒေါ်လာ ၃၈၁ သန်း) ဝယ်ယူတင်သွင်းခဲ့ပြီး ယခင်နှစ်ကာလတူနှင့် နှိုင်းယှဉ်ပါက တန်ချိန် ၁၁၆,၀၀၀ တန် (တန်ဖိုး ဒေါ်လာ ၃၄၆ သန်း) တင်သွင်းခဲ့သည်။ ယင်းကြောင့် တရုတ်၏ ရုရှားမှ ကြက်သားသွင်းကုန်သည် ပမာဏတန်ချိန်အားဖြင့် ၁၅ ရာခိုင်နှုန်း၊ တန်ဖိုးအားဖြင့် ၁၀ ရာခိုင်နှုန်း တိုးတက်ခဲ့ခြင်းဖြစ်ကြောင်း Agroexport စင်တာက ဖော်ပြထားသည်။

တရုတ်သို့ ကြက်သားနှင့် ကြက်ထုတ်ကုန်များ တင်ပို့သည့် နိုင်ငံများစာရင်းတွင် ရုရှားသည် ဒုတိယနေရာ၌ ရပ်တည်နေသည်။ ထိပ်ဆုံးတင်ပို့သူသည် ဘရာဇီးနိုင်ငံ (အမေရိကန်ဒေါ်လာ ၇၉၅ သန်း) ဖြစ်ပြီး တတိယသည် ထိုင်းနိုင်ငံ (ဒေါ်လာ ၃၅၀ သန်း) ဖြစ်သည်။

အနောက်နိုင်ငံများ၏ ပိတ်ဆို့အရေးယူမှုဖိအားများကို လျှော့ချနိုင်ရန်နှင့် အမေရိကန်ဒေါ်လာအပေါ် မှီခိုမှုကိုလျော့ကျစေရန် ရုရှားနှင့် တရုတ်ကြား နိုင်ငံတော်သုံး ငွေကြေးများ အသုံးပြု၍ ငွေပေးချေမှုဆိုင်ရာ ဝေစုသည် ၉၅ ရာခိုင်နှုန်းအထိရှိကြောင်း သိရသည်။

ခွန်မျိုးသူ၊ စီးပွားရေးသံမှူး

မော်စကို

Source : <https://tass.ru/ekonomika/25730971>

## ရုရှားသည် အိန္ဒိယမှ သွင်းကုန် တိုးမြှင့်တင်သွင်းနိုင်ရန် ရည်ရွယ်

လက်ရှိတွင် ရုရှား-အိန္ဒိယ နှစ်နိုင်ငံအကြား ကုန်သွယ်မှုမညီမျှမှု ရှိနေသောကြောင့် ရုရှားနိုင်ငံသည် အိန္ဒိယမှ တင်သွင်းမှုများကို တိုးမြှင့်ရန် မျှော်လင့်ထားကြောင်း၊ ရုရှားသည် အိန္ဒိယထံ ဝယ်ယူမှုထက် ရောင်းချခြင်းက ပိုများကြောင်း၊ အိန္ဒိယမိတ်ဖက်များသည် အဆိုပါအချက်ကို စိုးရိမ်နေကြ

ကြောင်း၊ ရုရှားအနေဖြင့် အိန္ဒိယမှ သွင်းကုန်များကို တိုးမြှင့်ရန် အခွင့်အလမ်းများကို ပူးပေါင်းရှာဖွေ နေကြောင်း ကရင်မလင်နန်းတော် ပြောရေးဆိုခွင့်ရှိသူ Mr. Dmitry Peskov က ပြောကြားခဲ့သည်။

ရုရှားနိုင်ငံသမ္မတ၏ နယူးဒေလီသို့ လာမည့်ခရီးစဉ်အတွင်း ရုရှား-အိန္ဒိယ ဖိရမ်တစ်ခု ကျင်းပ မည်ဖြစ်ကြောင်း၊ အဆိုပါခရီးစဉ်အတွင်း အိန္ဒိယမှ ရုရှားနိုင်ငံသို့ သွင်းကုန်များ တိုးမြှင့်တင်သွင်းနိုင် ရေး အခွင့်အလမ်းများကို ဆွေးနွေးရန် အာရုံစိုက်သွားမည်ဖြစ်ကြောင်း ၎င်းက ထပ်လောင်းပြော ကြားသည်။

လက်ရှိတွင် အိန္ဒိယနိုင်ငံ၏ ရေနံတင်သွင်းမှုတွင် ရုရှားရေနံ၏ ဈေးကွက်ဝေစုသည် ၄၅ ရာခိုင်နှုန်းကျော်ရှိသည်။ ရုရှားမှ နေကြာဆီတင်သွင်းမှုတွင် အိန္ဒိယသွင်းကုန်၏ ၅၁ ရာခိုင်နှုန်း၊ ဓာတ်မြေ ဩဇာတင်သွင်းမှု ၂၁ ရာခိုင်နှုန်း၊ ပဲမျိုးစုံ ၁၀ ရာခိုင်နှုန်းနှင့် ပဲပုပ်စေ့ဆီ ၅.၈ ရာခိုင်နှုန်း စသဖြင့် ကဏ္ဍ များတွင် ရုရှားသည် ဦးဆောင်နေရာ၌ ရှိနေသည်။

အိန္ဒိယမှ ရုရှားသို့ အဓိကတင်ပို့သော ကုန်စည်များမှာ စိုက်ပျိုးရေးထွက်ကုန်များ၊ ဆေးဝါးများ နှင့် ကုန်ကြမ်းပစ္စည်းများ၊ အပေါ့စားစက်မှုလုပ်ငန်းသုံး ကုန်ပစ္စည်းများ၊ စက်မှုကုန်ကြမ်းများ၊ စက်ပစ္စည်းကိရိယာများနှင့် အစိတ်အပိုင်းများဖြစ်ပြီး ပမာဏတန်ဖိုး အမေရိကန်ဒေါ်လာ ၅ ဘီလီယံ ခန့်သာ ရှိသည်။

ရုရှားနှင့် အိန္ဒိယကြား နှစ်နိုင်ငံကုန်သွယ်မှုပမာဏသည် ၂၀၂၄ ခုနှစ်တွင် အမေရိကန်ဒေါ်လာ ၇၀ ဒသမ ၆ ဘီလီယံရှိခဲ့ရာမှ ရုရှားမှ အိန္ဒိယသို့ ပို့ကုန်ပမာဏ တန်ဖိုးသည် အမေရိကန်ဒေါ်လာ ၆၄ ဘီလီယံခန့်ရှိကြောင်း သိရသည်။

ရုရှား-အိန္ဒိယ စီးပွားရေးပူးပေါင်းဆောင်ရွက်မှုကို တတိယနိုင်ငံလွှမ်းမိုးမှုမှ ကာကွယ်နိုင်ရန် ငွေပေးချေမှုအားလုံးနီးပါးကို နိုင်ငံသုံးငွေကြေးများဖြင့် ဆောင်ရွက်လျက်ရှိသည်။

ခွန်မျိုးသူ၊ စီးပွားရေးသံမှူး

မော်စကို

Source : <https://www.kommersant.ru/doc/8249563>

.....

## ရုရှားနှင့် ထိုင်းနိုင်ငံတို့ ဒစ်ဂျစ်တယ်ယွမ် ပလက်ဖောင်းကို အသုံးပြု၍ ငွေပေးချေမှုဆိုင်ရာများ ဆောင်ရွက်နေ

ရုရှားနှင့် ထိုင်းနိုင်ငံတို့သည် ဒစ်ဂျစ်တယ်ယွမ်ကို အသုံးပြု၍ ငွေပေးချေမှု လုပ်ငန်းများကို ဆောင်ရွက်ခြင်းဖြင့် နှစ်နိုင်ငံငွေပေးချေမှုဆိုင်ရာများကို ဖြေရှင်းနေကြောင်း၊ Chinese Renminbi Digital ပလက်ဖောင်းသည် ထိုင်းနိုင်ငံတွင် လုပ်ငန်းလည်ပတ်နေပြီး တိုက်ရိုက်ချိတ်ဆက်ရန် ခက်ခဲသော်လည်း အေးဂျင့်များမှတစ်ဆင့်ဆောင်ရွက်နိုင်ကြောင်း အပြည်ပြည်ဆိုင်ရာအဖွဲ့အစည်းများနှင့် ဆက်ဆံရေးဆိုင်ရာ ရုရှားသမ္မတ၏ အထူးကိုယ်စားလှယ် Mr. Boris Titov က ရုရှား-ထိုင်း ရင်းနှီးမြှုပ်နှံမှုဖိုရမ်တွင် ပြောကြားခဲ့သည်။

ရုရှား-ထိုင်း စီးပွားရေးဆက်ဆံမှုတိုးတက်မှုသည် ၂၀၂၄ ခုနှစ်တွင် နှစ်နိုင်ငံကုန်သွယ်မှု ပမာဏသည် အမေရိကန်ဒေါ်လာ ၂ ဘီလီယံအထိ ရှိခဲ့ကြောင်း၊ ၂၀၂၅ ခုနှစ်သည် ယခင်နှစ်နှင့် နှိုင်းယှဉ်ပါက ၁၀ ရာခိုင်နှုန်း တိုးတက်လာမည်ဖြစ်ပြီး ရုရှားမှ ထိုင်းသို့ ပို့ကုန် ၅၀ ရာခိုင်နှုန်း တိုးတက်လာကြောင်း၊ ရုရှားရင်းနှီးမြှုပ်နှံသူများသည် ထိုင်းစီးပွားရေးလုပ်ငန်းတွင် အမေရိကန်ဒေါ်လာ ၆-၇ ဘီလီယံခန့်အထိ ရင်းနှီးမြှုပ်နှံထားကြောင်း၊ ထိုင်းနိုင်ငံတွင် ရုရှားရင်းနှီးမြှုပ်နှံသူများအတွက် ရင်းနှီးမြှုပ်နှံမှုအခြေအနေများသည် ကန့်သတ်ချက်များ ရှိနေဆဲဖြစ်ပြီး အဆိုပါကန့်သတ်ချက်များ ရုပ်သိမ်းလျှင် ရင်းနှီးမြှုပ်နှံမှုများ ပိုမိုစီးဆင်းလာနိုင်ကြောင်း ၎င်းက ပြောကြားခဲ့သည်။

လက်ရှိအခြေအနေအရ စိုက်ပျိုးရေးကဏ္ဍတွင် ကန့်သတ်ချက်အများဆုံး အစီအမံများ ရှိနေဆဲဖြစ်ပြီး ထိုင်းဈေးကွက်သို့ ရုရှားအသားထုတ်ကုန်များ တင်ပို့ခြင်းနှင့် ရုရှားဈေးကွက်သို့ ထိုင်းရေထွက်ကုန်ပစ္စည်း တင်ပို့ခြင်းတို့ကို ထိခိုက်စေကြောင်း၊ ယင်းထုတ်ကုန်များကို လွတ်လပ်စွာစီမံပေးလျှင် သိသာထင်ရှားသည့် တိုးတက်မှုကို မြင်ရမည်ဖြစ်ကြောင်း ၎င်းက မှတ်ချက်ပြုသည်။

ယင်းအပြင် ခရီးသွားလုပ်ငန်းနှင့်စပ်လျဉ်း၍ ရုရှားလူမျိုးများသည် ဗီယက်နမ်အပါအဝင် အခြား အရှေ့တောင်အာရှနိုင်ငံများကိုလည်း လေ့လာနေကြပြီး ၂၀၂၅ ခုနှစ်တွင် ထိုင်းနိုင်ငံသို့ ရုရှားခရီးသွားဝင်ရောက်မှုသည် လူဦးရေ ၂ သန်းခန့်အထိ စံချိန်တင်မြင့်မားရန် မျှော်လင့်ရကြောင်း၊ ရုရှားကုမ္ပဏီများသည် ထိုင်းဟိုတယ်နှင့် အခြေခံအဆောက်အအုံ ဖွံ့ဖြိုးတိုးတက်ရေးတွင် ပါဝင်နိုင်ကြောင်း ၎င်းက ဆက်လက်ပြောကြားသည်။

ရုရှားနှင့် ထိုင်းနိုင်ငံအကြား ကုန်သွယ်မှုပမာဏတွင် စက်မှုထုတ်ကုန်များ၏ ဝေစုသည် ၈၀ ရာခိုင်နှုန်းကျော်ရှိကြောင်း သိရသည်။ စက်မှုအင်ဂျင်နီယာထုတ်ကုန်များ၊ ကုန်တွင်းသယ်ယူပို့ဆောင်ရေးဆိုင်ရာများ၊ ရေယာဉ်များ၊ ဓာတ်အားပေးစက်များ၊ ဆေးဘက်ဆိုင်ရာပစ္စည်းကိရိယာများ၊ IT ဖြေရှင်းချက်များနှင့် သတင်းအချက်အလက် လုံခြုံရေးထုတ်ကုန်များသည် ထိုင်းနိုင်ငံသို့ တိုးတက်တင်ပို့နိုင်သည့် အလားအလာရှိသည်။

ရုရှားနိုင်ငံသည် ထိုင်းနိုင်ငံသို့ ရေနံနှင့် ရေနံထွက်ပစ္စည်း၊ ဓာတ်မြေဩဇာ၊ သံနှင့် သံမဏိ၊ အလူမီနီယံ၊ ဂျုံ၊ ကျောက်မျက်ရတနာ၊ နို့နှင့် နို့ထွက်ပစ္စည်း၊ သတ္တုနှင့် ဆောက်လုပ်ရေးပစ္စည်းများကို အဓိကတင်ပို့ပြီး ထိုင်းနိုင်ငံမှ စက်ပစ္စည်းနှင့် အစိတ်အပိုင်းများ၊ အီလက်ထရောနစ်ပစ္စည်းများ၊ တာယာ၊ စည်သွတ်သစ်သီးများ၊ စည်သွတ် ပင်လယ်စာ၊ ရော်ဘာ၊ ဆန်၊ ဟင်းခတ်အမွှေးအကြိုင်များ စသည်တို့ကို အဓိကတင်သွင်းကြောင်း သိရသည်။

ခွန်မျိုးသူ၊ စီးပွားရေးသံမှူး

မော်စကို

Source : <https://tass.ru/ekonomika/25734715>

.....